

எட்டயபுரம் ஈந்த செல்வம்!

எட்டயப் புரத்தில் எழுந்தவோர் உயிர்மூச்சு,
தட்டாமல் தமிழுக்குத்தனி தகுதியை ஈந்தது!
கொட்டமாய் மானுடத்தின் கொள்கையில் நின்றது!
வட்டமாய் வாழ்வியல் சூழ்ச்சியை உடைத்தது!

கொட்டியத் தமிழால் தானும் உயர்ந்தது!
கிட்டிய நேரத்தில் மானுடம் சொன்னது!
கட்டிய மொழியில் வாழ்வியல் நிறைத்தது!
தட்டிய உணர்வால் ஆண்மீகம் தழைத்திட

தயங்காமல் சிந்தித்த மானிடப் பறவை!
அயலார் தம்மை அச்சுறுத்திய மாகவிஞன்!
இயைந்து போற்றிட எழுதினன் அல்லன்!
இயன்றிலை வாழ்வில் மானுடம் வென்றவன்!

இன்பம் துன்பம் யாவிலும் நிறைந்தவன்!
மண்பதை செழித்திடல் மனத்தில் கொண்டு,
மன்னிய தமிழோடு மலர்ந்து நிறைந்தவன்!
அன்னவன் நினைவில் இன்று நூறாண்டு!

தென்னவன் ஆக பிறந்து எழுந்தாலும்,
மண்ணகம் முழுவது போற்றிட நிறைந்தவன்!
எண்ணம் யாவிலும் உயிர்களைப் போற்றினான்!
கண்களில் நிறைந்த யாவிலும் கனிவைக்

கண்டே எழுந்து, வாழ்வியல் சொன்னவன்!
திண்ணமாய் உயிர்கள் யாவும் இறைமை
என்னுமோர் சொல்லும் செயலும் கொண்டு,
மண்ணகம் போற்றிய எங்கள் பாரதியாமே!

- கவிவளவன் (11-09-2021)